

**അംഗീകാരമില്ലാത്ത സ്ഥാപനത്തിൽ നിന്ന് ഖാദി മാസ്ക് വാങ്ങിയ നടപടി**

218 (603) ശ്രീ. എം. വിൻസെന്റ്:

ശ്രീ. എൽദോസ് പി. കുറുപ്പിള്ളിൽ:

ശ്രീ. ടി. ജെ. വിനോദ്:

ശ്രീ. അൻവർ സാദത്ത്: താഴെക്കാണുന്ന ചോദ്യങ്ങൾക്ക് നിയമം, വ്യവസായം, കയർ വകുപ്പുമന്ത്രി സദയം മറുപടി നൽകുമോ:

(എ) ഭക്ഷ്യ കിറ്റിൽ ഉൾപ്പെടുത്തുന്നതിനുള്ള മാസ്ക് ഖാദി കമ്മീഷന്റെ അംഗീകാരമില്ലാത്ത വ്യാജ ഖാദി സ്ഥാപനത്തിൽ നിന്നും ഉയർന്ന വിലയ്ക്ക് വാങ്ങിയതിലൂടെ അഴിമതി നടന്നുവെന്ന ആക്ഷേപം ശ്രദ്ധയിൽപ്പെട്ടിട്ടുണ്ടോ?

ശ്രദ്ധയിൽപ്പെട്ടിട്ടില്ല.

(ബി) എങ്കിൽ പ്രസ്തുത വിഷയത്തിൽ കുറ്റക്കാരായവർക്കെതിരെ എന്തൊക്കെ നടപടി സ്വീകരിച്ചിട്ടുണ്ടെന്ന് വ്യക്തമാക്കുമോ;

(സി) ഇതുമൂലം സർക്കാരിനുണ്ടായ ഭീമമായ നഷ്ടം ഉത്തരവാദിപ്പെട്ടവരിൽ നിന്നും ഈടാക്കുന്നതിന് നടപടി സ്വീകരിച്ചിട്ടുണ്ടോ; വ്യക്തമാക്കുമോ?

(ബി&സി) ബാധകമല്ല.

**കയർ തൊഴിലാളി ക്ഷേമനിധി പെൻഷൻ**

219 (604) ശ്രീമതി കാനത്തിൽ ജമീല: താഴെക്കാണുന്ന ചോദ്യങ്ങൾക്ക് നിയമം, വ്യവസായം, കയർ വകുപ്പുമന്ത്രി സദയം മറുപടി നൽകുമോ:

(എ) കയർ തൊഴിലാളി ക്ഷേമനിധിയിൽ അംഗങ്ങളായവർക്ക് എത്ര വയസ്സ് കഴിയുമ്പോഴാണ് ക്ഷേമനിധി പെൻഷൻ വാങ്ങാൻ കഴിയുകയെന്ന് അറിയിക്കുമോ?

കയർ തൊഴിലാളി ക്ഷേമനിധിയിൽ അംഗമായവർക്ക് 60 വയസ്സ് പൂർത്തീകരിച്ചതിനുശേഷം തൊട്ടടുത്ത മാസം മുതൽ പെൻഷന് അർഹതയുണ്ടായിരിക്കുന്നതാണ്.

(ബി) ഈ പെൻഷൻ വാങ്ങുന്നവർക്ക് വാർദ്ധക്യകാല ക്ഷേമ പെൻഷൻ വാങ്ങിക്കാൻ കഴിയുമോ; വിശദമാക്കാമോ?

സാമൂഹ്യസുരക്ഷാ പെൻഷൻ വിതരണം സംബന്ധിച്ച് പുറപ്പെടുവിച്ചിട്ടുള്ള 6-11-2017-ലെ സ.ഉ.(കെ)നം. 483/2017/ധന. ഉത്തരവിലെ ഖണ്ഡിക 2(vii) പ്രകാരം തനതു ഫണ്ട് ഉപയോഗിച്ച് പെൻഷൻ നൽകുന്നതൊഴികെയുള്ള ക്ഷേമനിധി ബോർഡ് ഗുണഭോക്താക്കൾ ക്ഷേമനിധി പെൻഷനൊപ്പം സാമൂഹ്യസുരക്ഷാ പെൻഷനും വാങ്ങുകയാണെങ്കിൽ ക്ഷേമനിധി പെൻഷൻ അതാത് കാലങ്ങളിൽ നിലവിലുള്ള സാധാരണ നിരക്കിലും സാമൂഹ്യ സുരക്ഷാ പെൻഷൻ 600 രൂപ നിരക്കിലും ലഭിക്കാൻ അർഹതയുണ്ടായിരിക്കുമെന്നും 6-2-2017-നുമുമ്പ് രണ്ട് പെൻഷനും വാങ്ങിവരുന്നവർക്ക് രണ്ട് പെൻഷനും ലഭിക്കാൻ അർഹതയുണ്ടായിരിക്കുമെന്നും എന്നാൽ 6-2-2017 മുതൽ പുതിയ അപേക്ഷകർക്ക് ഏതെങ്കിലും ഒരു പെൻഷൻ (ക്ഷേമനിധി ബോർഡ് പെൻഷനോ സാമൂഹ്യസുരക്ഷാ പെൻഷനോ) മാത്രമേ അർഹതയുണ്ടായിരിക്കുകയുള്ളൂവെന്നും വ്യവസ്ഥ ചെയ്തിട്ടുണ്ട്. ആയത് പ്രകാരം 6-2-2017-നുശേഷം കയർ തൊഴിലാളി ക്ഷേമ പെൻഷൻ വാങ്ങുന്നവർക്ക് വാർദ്ധക്യകാല പെൻഷൻ വാങ്ങാൻ കഴിയില്ല.

(സി) കയർ തൊഴിലാളികളിൽനിന്ന് ക്ഷേമനിധി പെൻഷനുള്ള അപേക്ഷ സ്വീകരിച്ച് പെൻഷൻ പാസ്സായാൽ പെൻഷൻ കുടിശ്ശിക അനുവദിക്കാൻ കാലതാമസം നേരിടുമോ; പെൻഷൻ പാസ്സാക്കുന്ന ബോർഡ് യോഗത്തിൽ തന്നെയാണോ അവരുടെ കുടിശ്ശിക പെൻഷനും പാസ്സാക്കുന്നത്; വിശദമാക്കാമോ?

കയർ തൊഴിലാളി പെൻഷനുള്ള അപേക്ഷകൾ ബന്ധപ്പെട്ട രേഖകൾ സഹിതം ലഭിക്കുന്ന മുറയ്ക്ക് നിയമപ്രകാരം അവ ബോർഡ് യോഗത്തിന്റെ അംഗീകാരത്തിനായി സമർപ്പിക്കുകയും ബോർഡ് അംഗീകരിക്കുന്ന മുറയ്ക്ക് പെൻഷൻകാരുടെ വിവരങ്ങൾ സാമൂഹ്യസുരക്ഷാ പെൻഷൻ സേവന ആപ്ലിക്കേഷനിൽ ഡാറ്റാ എൻട്രി ചെയ്ത് അപ്രൂവ് ചെയ്യുന്ന നടപടിയിലൂടെയാണ് ഒരാൾക്ക് പെൻഷൻ ലഭിക്കുന്നത്. നിലവിൽ തന്മാസത്തെ പെൻഷൻ മാത്രമാണ് അനുവദിക്കുന്നത്. ഇപ്രകാരം പെൻഷൻ അനുവദിക്കുന്നവരുടെ 2019 വരെയുള്ള കുടിശ്ശിക തുക നൽകിയിട്ടുണ്ട്.

(ഡി) ഇത്തരത്തിലുള്ള കുടിശ്ശിക ലഭിക്കാൻ കയർ തൊഴിലാളി പ്രത്യേക അപേക്ഷ വീണ്ടും നൽകേണ്ടതുണ്ടോ; ഉണ്ടെങ്കിൽ വിശദമാക്കാമോ?

പെൻഷൻ ലഭിച്ചുകൊണ്ടിരിക്കുന്നവർ കുടിശ്ശിക ലഭിക്കുന്നതിന് പ്രത്യേക അപേക്ഷയൊന്നും തന്നെ നൽകേണ്ടതില്ല. സർക്കാരിൽ നിന്നും കുടിശ്ശിക തുക അനുവദിക്കുന്ന മുറയ്ക്ക് ഇത്തരക്കാരുടെ കുടിശ്ശിക തുകയും ലഭിക്കുന്നതാണ്.